

کابینہ سکریٹری نے مختلف محکموں کے سکریٹریوں اور سینئیر افسران کے ساتھ جی ایس ٹی کے نفاذ کے بعد کے حالات کا جائزہ لیا صارفین کے اشیائے ضروریہ بالخصوص لازمی اشیاء کی معقول سپلائی جاری رکھنے اور قیمتوں کو قابو میں رکھنے کی ہدایت کی

Posted On: 04 JUL 2017 12:00PM by PIB Delhi

نئی دہلی، 04 - جولائی - کابینہ سکریٹری جناب پی کے سنہا نے مختلف وزارتوں / محکموں کے سکریٹریوں اور سینئیر افسران کے ساتھ جی ایس ٹی کے نفاذ کے بعد کے حالات کا جائزہ لیا۔ اس جائزہ اجلاس میں حکومت ہند کی مختلف وزارتوں / محکموں کے سکریٹریوں / سینئیر افسران نے شرکت کی، جن میں مالگزار، ٹیکسٹائل، غذائی اقسام، زراعت، امور صارفین و خوراک ورسد، فوڈ پراسیسنگ، ریلوے، ایم ایس ایم ای، دیہی ترقیات، سیاحت، فریٹلائزر اور فارما کے محکمے شامل ہیں۔ اس کے ساتھ ہی محکمہ مالیاتی خدمات (ڈی ایف ایس) کے چیئر پرسن اور سینٹرل بورڈ ان ڈائریکٹ ٹیکسیس کے ممبران اور جی ایس ٹی کونسل کے ایڈیشنل سکریٹری بھی مذکورہ بالا محکموں کے ذمہ داران کے ساتھ شامل تھے۔

اس جائزہ اجلاس میں جی ایس ٹی کی عمل آوری کے بعد کے حالات اور خاص طور سے صارفین پر جی ایس ٹی کی عمل آوری کے اثرات پر توجہ مرکوز کی گئی۔

میٹنگ میں جناب پی کے سنہا نے سبھی محکموں کے سکریٹریوں کو ہدایت کی کہ اپنے اپنے محکموں کے دعوے داروں، تاجروں اور صنعت کاروں کے جی ایس ٹی سے متعلق مسائل کے سد باب کی ذمہ داری قبول کریں اور متعلقہ کام کی انجام دہی میں تاخیر نہ کی جائے۔ انہوں نے یہ ہدایت بھی کی کہ جی ایس ٹی کی خیر و خوبی کے ساتھ عمل آوری کو یقینی بنانے کی غرض سے اپنے اپنے محکموں سے متعلق ریاستی سرکاروں کے افسران سے رابطہ قائم کیا جائے اور ان سے تال میل کے ساتھ جی ایس ٹی کی عمل آوری کا کام انجام دیا جائے۔ جناب سنہا نے ان افسران کو یہ ہدایت بھی کی کہ اپنے اپنے جی ایس ٹی کے شعبے اور نوڈل افسران کو ممکنہ طور سے پیش آنے والے حالات اور مسائل کے سد باب کے لئے پوری طرح سے لیس کیا جائے اور جی ایس ٹی کے نفاذ کے بعد کے حالات میں متعلقہ دعوے داروں کے ساتھ پوری طرح سے تعاون کیا جائے۔

جناب سنہا نے متعلقہ افسران کو یہ ہدایت بھی کی کہ اس امر کو یقینی بنایا جائے کہ خردہ دوکاندار، ڈیلر / دوکاندار اپنی دوکانوں پر ان اشیاء کی جی ایس ٹی قیمتوں کے بورڈ نصب کریں جو وہ فروخت کرتے ہیں۔ انہوں نے کہا کہ ہر محکمے / وزارت کو اس امر کو یقینی بنانا چاہئے کہ تاجروں اور خردہ فروشوں کے ذریعہ صارفین کو جی ایس ٹی کے فوائد پہنچائے جائیں، جس سے افراط زر پر قابو پانے میں بھی مدد ملے گی۔

کابینہ سکریٹری موصوف نے اس موقع پر یہ ہدایت بھی کی کہ کمپیوٹر کے ذریعہ بل بنانے والی وہ مشینیں جو ڈیلروں، خردہ فروش اپنی اشیاء کی فروخت کے لئے استعمال کرتے ہیں، جی ایس ٹی کے نئے قواعد کے مطابق ان کی صلاحیتوں میں فوری طور سے اضافہ کیا جائے۔ یہ کام بغیر کسی قسم کی تاخیر کے مدت مقررہ کے اندر مکمل کیا جائے۔

اس جائزہ میٹنگ میں یہ بھی طے پایا کہ ہفتہ وار جائزہ میٹنگ کا انعقاد کیا جائے گا جن میں جی ایس ٹی کی عمل آوری کے بعد کے حالات کا جائزہ لیا جائے گا۔ اس سے پہلے مختلف محکموں کے سکریٹروں نے جی ایس ٹی کے نفاذ کے بعد اپنے اپنے معلق تاجروں اور دعوے داروں سے موصول ہونے والے سوالات اور مراسلات کی تفصیل پیش کی۔ اس کے جواب میں کابینہ سکریٹری نے انہیں ہدایت کی کہ جی ایس ٹی کے نفاذ کے بعد اپنے شعبوں کے دعوے داروں سے مفصل اور گہرائی کے ساتھ متعلقہ تفصیلات حاصل کی جائیں تاکہ ان کے مسائل کا فوری طور سے ازالہ کیا جاسکے۔ اس کے ساتھ ہی جناب سنہا نے یہ ہدایت بھی کی کہ اپنے اپنے دعوے داروں اور صارفین کو جی ایس ٹی سے متعلق امور سے بخوبی واقف کرائے جانے کی غرض سے خصوصی مہم شروع کی جائے۔

م ن - س ش - رم

U-3020

